

## تعلیمی مقاصد کے لئے تصویر

خالد سیف اللہ رحمانی

اسلامک فاؤنڈیشن ٹورنٹو (کناڈا) نے یکم تا ۳ مئی ۲۰۰۹ء کو ”فقہ اسلامی کانفرنس“ رکھی تھی، جس میں مغربی ممالک کو درپیش متعدد مسائل کے بارے میں سوالات کئے گئے تھے، ان میں ایک ”تعلیمی مقاصد کے لئے تصویر“ بھی شامل تھے، اس شمارہ میں اس موضوع سے متعلق جوابات شامل ہیں، آئندہ بعض اور موضوعات کے جوابات بھی شامل اشاعت ہوں گے، انشاء اللہ۔ (رحمانی)

تعلیمی مقاصد کے لئے تصویر کشی کے موضوع پر غور کرنے کے لئے ضروری ہے کہ پہلے نفس تصویر سے متعلق کتاب وسنت کی تصریحات اور ان کی روشنی میں فقہاء کے اجتہادات کو پیش کر دیا جائے، (اس سلسلے میں راقم الحروف نے اپنی تالیف ”حلال و حرام“ ص: ۲۲۰-۲۲۹ میں جو کچھ لکھا ہے، اسے یہاں نقل کیا جاتا ہے):

### تصویر

تصویر اور صورت گری کی ایک صورت ”مجسمہ سازی“ ہے، جس کو عام طور پر ”تمثال“ یا ”صنم“ کے الفاظ سے تعبیر کیا جاتا ہے، دوسری صورت منقوش تصویر کی ہے، جیسے کپڑوں، دیواروں کا غدر پر نقش، اس کی ترقی یافتہ صورت موجودہ عکسی تصویر (فوٹو گرافی) ہے۔ قرآن مجید کے انداز بیان سے معلوم ہوتا ہے کہ پہلی امتوں میں تصویر کی یہ دونوں صورتیں جائز تھیں، چنانچہ نبی وقت سیدنا حضرت سلیمان علیہ السلام کے حکم سے جنات ان کے لئے مجسمے بنایا کرتے تھے: ”يَعْمَلُونَ لَهُ مَا يَشَاءُ مِنْ مَّحَارِبٍ وَتَمَاثِيلَ وَجِفَانٍ كَالْجَوَابِ“۔ (۱)

لیکن چون کہ یہ مجسمہ سازی اور تصویر سازی مختلف اقوام میں بتدریج شرک کا باعث بنتی رہی ہے، پیغمبر اسلام ﷺ جن کی بعثت شریعت کی تکمیل، عقیدہ توحید کے قیامت تک کے لئے غلبہ و اظہار اور دین حقیقی کو ہر طرح کی تحریف و تصحیف سے محفوظ رکھنے کے لئے وجود پذیر ہوئی تھی، نے ضروری جانا کہ اس چور دروازہ کو بند کر دیا جائے؛

تا کہ اس اُمت میں فتنہ در نہ آسکے، اس لئے اس اُمت میں اس کو حرام کر دیا گیا؛ چنانچہ فی الجملہ اس کے حرام ہونے میں کوئی اختلاف نہیں؛ البتہ بعض تفصیلات میں اختلاف ہے۔

تصویر کے سلسلے میں سب سے پہلے ہم کو احادیث پر نظر کرنی چاہئے؛ کیوں کہ تصویر کے متعلق احادیث میں بظاہر اختلاف و تعارض محسوس ہوتا ہے۔

### بے جان تصویریں

۱- بعض روایات سے معلوم ہوتا ہے کہ مطلقاً تصویر حرام ہے، جاندار کی ہو یا بے جان اشیاء کی، — حضرت ابو زرعہ سے مروی ہے کہ وہ حضرت ابو ہریرہ رضی اللہ عنہ کے ساتھ مدینہ کے ایک گھر گئے تو گھر کے بالائی حصہ میں ایک تصویر پر نظر پڑی، حضرت ابو ہریرہ رضی اللہ عنہ نے فرمایا: میں نے آپ صلی اللہ علیہ وسلم سے سنا ہے کہ اس شخص سے بڑھ کر ظالم کون ہوگا جو خدا کی طرح تخلیق کرنے لگے، وہ ایک دانہ اور ذرہ کی تخلیق کر کے ہی بتائے؟ (۱)

یہاں ”حبہ“ اور ”ذره“ کے لفظ میں اشارہ ہے کہ خدا کی کسی بھی مخلوق کی، خواہ جاندار ہو یا بے جان، تصویر بنائی جائز نہیں؛ چنانچہ حضرت عبداللہ ابن عباس رضی اللہ عنہما کے مایہ ناز شاگرد امام مجاہد رضی اللہ عنہ کی طرف منسوب ہے کہ وہ پھل دار درخت کی تصویر بنانے کو بھی منع فرماتے تھے۔ (۲)

### جاندار کی تصویر

۲- بعض روایات سے معلوم ہوتا ہے کہ جاندار اور ذی روح کی تصویریں ممنوع ہیں، بے جان اشیاء کی تصویروں میں مضائقہ نہیں؛ چنانچہ ابن عباس رضی اللہ عنہما ہی کی روایت ہے کہ میں نے آپ صلی اللہ علیہ وسلم سے سنا کہ جو تصویر بنائے گا، اللہ تعالیٰ اس وقت تک اس کو عذاب دے گا؛ جب تک کہ وہ روح نہ پھونک دے، اور ظاہر ہے کہ انسان روح نہ پھونک سکے گا: ”حتی ینفخ فیہ الروح ولیس ینافع ابداً“۔ (۳)

تاہم روایت کے لب و لہجہ سے اندازہ ہوتا ہے کہ غیر ذی روح کی تصویر بنانے اور اس کو ذریعہ معاش بنانا بھی کچھ پسندیدہ امر نہیں؛ چنانچہ آگے ابن عباس رضی اللہ عنہما کہتے ہیں کہ اگر تم اس سے باز آنے کو تیار نہ ہو تو زیادہ سے زیادہ درخت اور بے روح چیزوں کی تصویر پر اکتفا کرو، ”ان ابيت إلا أن تصنع فعلیک بهذا الشجر وکل شیء لیس فیہ روح“۔ (۴)

(۱) بخاری عن ابی ہریرہ، باب عذاب المصورین یوم القیامتہ: ۸۸۰/۲۔ (۲) فتح الباری: ۴۰۹/۱۰۔

(۳) بخاری: ۲۹۶۱/۱، باب بیع التصاویر البت لیس فیہا روح۔ (۴) شرح مسلم: ۱۹۹/۲۔

اسی طرح متعدد روایات ہیں جو مطلقاً ذی روح کی تصویر کو ناجائز قرار دیتی ہیں؛ چنانچہ فقہاء کی ایک بڑی جماعت نے جاندار کی تصویر کو مطلقاً اور بہر صورت حرام قرار دیا ہے، اس سلسلے میں امام نووی کی وضاحت خصوصیت سے قابل ذکر ہے، فرماتے ہیں :

وقال اصحابنا وغيرهم من العلماء : تصوير صورة الحيوان شديد  
التحريم وهو الكبائر - (۱)  
ہمارے اصحاب اور دوسرے اہل علم کا کہنا ہے کہ حیوان کی تصویر شدید حد تک حرام ہے  
اور کبائر میں سے ہے۔

### تصویریں بطریق احترام

بعض روایات سے معلوم ہوتا ہے کہ جاندار کی تصویریں بھی اس وقت حرام ہیں جب کہ لنگی ہوئی ہوں، بلند مقام پر ہوں اور اس طرح رکھی گئی ہوں کہ تصویر کی تعظیم کا احساس ہوتا ہو؛ چنانچہ امام المؤمنین حضرت عائشہ رضی اللہ عنہا سے مروی ہے کہ :

كان في بيتي ثوب فيه تصاوير فجعلته إلى سهوة في البيت ، فكان  
النبي يصلی اليه ، فقال : يا عائشة ! أخريه عني ، قالت : فنزعته  
فجعلته وسائد - (۲)  
میرے گھر میں کپڑا تھا، جس میں تصویریں تھیں، میں نے اسے طاق میں رکھ دیا،  
حضور صلی اللہ علیہ وسلم اس کی طرف نماز پڑھنے لگے پھر ارشاد فرمایا: اے عائشہ! اس کو مجھ سے دور  
کردو، پس میں نے اس کو اتار کر تکیہ بنا دیا۔

ایک اور روایت ہے کہ حضرت جبرئیل علیہ السلام نے ایک مصور پر وہ کے حجرہ اقدس میں موجودگی کی وجہ سے  
آنے سے انکار کر دیا اور آپ صلی اللہ علیہ وسلم سے کہا کہ آپ ان تصویروں کے سر کاٹ دیں یا اس کو فرش بنا دیں ”فإما أن تقطع  
رؤسها أو تجعل بساطاً يوطأ“ (۳) چنانچہ کتب حدیث کے تتبع سے معلوم ہوتا ہے کہ بعض صحابہ اور اجلہ  
تابعین نے مصور تکئے استعمال کئے ہیں۔

(۱) شرح نووی علی مسلم: ۳۰۰/۲۔

(۲) نسائی عن ابی ہریرہ، باب التصاویر: ۳۰۰/۲۔

(۳) نسائی عن ابی ہریرہ، باب التصاویر: ۳۰۱/۲۔

فقہاء اور سلف صالحین کی ایک بڑی جماعت اسی کی قائل رہی ہے، شارح بخاری علامہ عینی رقم طراز ہیں :

وخالف الآخرون هؤلاء المذکورین وهم النخعی والثوری  
وابوحنيفة ومالك والشافعی واحمد فی رواية ، وقالوا : إذا كانت  
الصور علی البسط والفرش التي توطأ بها الأقدام فلا باس بها ، وأما  
إذا كانت علی الثياب والستائر ونحوهما فإنها تحرم — وقال ابو  
عمر ذكر ابن القاسم قال : كان مالك يكره التماثيل فی الاسرة  
والقباب ، وأما البسط والوسائد والثياب فلا باس به . (۱)

دوسرے لوگوں نے ان مذکورہ حضرات سے اختلاف کیا ہے اور وہ نجفی، ثوری، ابوحنیفہ،  
مالک، شافعی اور ایک روایت کے مطابق احمد ہیں، ان حضرات نے کہا کہ تصویریں  
بستروں اور فرش پر ہوں، جو پاؤں سے روندے جاتے ہوں تو کوئی حرج نہیں،  
کپڑے، پردے وغیرہ پر ہوں تو حرام ہیں، ابو عمر ابن قاسم کے حوالہ سے امام مالک  
سے ناقل ہیں کہ آپ تخت اور گنبدوں پر تصویریں مکروہ سمجھتے تھے، فروش و تکیوں  
اور کپڑوں پر نہیں۔

ابن عابدین شامیؒ — متاخرین میں جن کا پایہ علمی محتاج اظہار نہیں — صاحب ہدایہ سے نقل کرتے ہیں :

ولو كانت الصورة علی وسادة ملقاة أو علی بساط مفروش لا يكره  
لأنها تداس وتوطأ . (۲)

پڑے ہوئے تکیے یا بچھے ہوئے بستر پر تصویر ہو تو مکروہ نہیں کہ اسے روندنا جاتا ہے۔  
پھر آگے وضاحت کرتے ہیں کہ دراصل دو صورتوں میں تصویر کی کراہت ہے، ایک اس وقت جب اس کی  
تعظیم کی صورت اختیار کی جائے، دوسرے اس وقت جب غیر مسلموں سے تشبہ پیدا ہو جائے، جیسے نماز کے وقت  
سامنے کھڑی کر کے تصویر رکھنا، یا ایسی تصویریں جن کی غیر مسلم پرستش کرتے ہیں :

الذی يظهر من كلامهم أن العلة إما التعظیم أو التشبه . (۳)  
ان کے کلام سے یہ بات ظاہر ہے کہ اصل علت تصویر کی تعظیم یا تشبہ ہے۔

(۱) عمدة القاری: ۳۰/۱۲۔

(۲) رد المحتار: ۳۳۵/۱۔

(۳) رد المحتار: ۳۳۶۔

سہ ماہی بحث و نظر \_\_\_\_\_ ۱۱ \_\_\_\_\_ فقہی تحقیقات

جو حضرات فرش وغیرہ کی تصویر کو درست کہتے ہیں، ان کے پاس — جیسا کہ ذکر کیا گیا — متعدد روایات اور آثار موجود ہیں، جن میں بعض نہایت واضح اور سند کے اعتبار سے بھی قوی ہیں، مثلاً: حضرت عائشہ رضی اللہ عنہا نقل ہیں کہ ان کا ایک پردہ تھا، جس پر پرندہ کی تصویر تھی، آپ ﷺ جب تشریف لاتے تو اس کا سامنا ہوتا، آپ ﷺ نے فرمایا: اسے ہٹا دو ’حوولیٰ ہذا‘ کہ میں جب داخل ہوتا ہوں اور نظر پڑتی ہے تو دنیا یاد آتی ہے۔ (۱)

اب دیکھئے کہ اس سے معلوم ہوتا ہے کہ ابتداءً آپ ﷺ نے منع ہی نہیں فرمایا پھر منع کیا تو دنیا یاد آنے کو علت قرار دیا، پھر صرف ہٹانے کا حکم دیا، نہ پھاڑنے کا اور نہ تصویر کو مسخ کرنے کا؛ بلکہ ایک سند میں صراحت ہے کہ آپ نے قطع کرنے کا حکم نہیں فرمایا۔ (۲)

تاہم جو لوگ ایسی تصویروں کو بھی منع کرتے ہیں، ان کے حق میں بھی بعض صریح حدیثیں موجود ہیں، مثلاً حضرت عائشہ رضی اللہ عنہا نے عرض کیا: میں اپنی غلطی سے بارگاہِ خداوندی میں تائب ہوں، آپ ﷺ نے فرمایا: یہ گداکس کے لئے ہے؟ عرض کنناں ہوئیں: اس لئے کہ آپ ﷺ تشریف رکھیں اور اس کا سکیہ لیں، فرمایا: ان تصویروں کو قیامت کے دن عذاب ہوگا۔ (۳)

### بے سایہ تصویریں

۴۔ بعض روایات سے معلوم ہوتا ہے کہ مجسمے یعنی سایہ دار تصویریں حرام ہیں، وہ تصویریں جو کپڑے وغیرہ پر منقش ہوں، ممنوع نہیں ہیں، بسر رضی اللہ عنہ راوی ہیں کہ زید بن خالد بیمار ہوئے، ہم عیادت کے لئے گئے تو دروازہ پر ایسا پردہ پایا، جس میں تصویر تھی، میں نے عبد اللہ خولانی سے دریافت کیا کہ اس سے پہلے تو حضرت زید رضی اللہ عنہ نے تصویروں کی ممانعت کی بابت نقل کیا تھا، عبید اللہ رضی اللہ عنہ نے کہا: حضرت زید رضی اللہ عنہ کا فقرہ نہیں سنا تھا کہ اس سے وہ تصویر مستثنیٰ ہے جو کپڑے پر نقش ہو ’إلا رقماً فی ثوب‘ (۴) اس مضمون کی ایک روایت حضرت سہل بن حنیف رضی اللہ عنہ سے بھی مروی ہے: حضرت ابو طلحہ رضی اللہ عنہ بیمار تھے، آپ نے ایک شخص کو بلایا کہ گدا نکال دے، حضرت سہل رضی اللہ عنہ نے وجہ دریافت کی، ابو طلحہ رضی اللہ عنہ نے فرمایا: اس میں تصویریں ہیں، سہل رضی اللہ عنہ نے کہا: کیا آپ نے نہیں فرمایا: وہ تصویریں ممنوع نہیں جو کپڑے پر نقش ہوں؟ ’إلا ما کان رقماً فی ثوب‘ جواب دیا: ہاں، مگر دل کو یہی بھاتا ہے ’ولکنہ اطیب لنفسی‘۔ (۵)

(۱) مسلم: ۲۰۰/۲۔ (۲) حوالہ سابق، فلم یأمرنا رسول اللہ۔

(۳) بخاری من کرہ القعود علی الصور: ۸۰/۲-۸۱، نیز دیکھئے: مسلم: ۲۰۱/۲۔

(۴) بخاری مع الفتح: ۳۲۰/۱۰۔

(۵) ترمذی نے اس حدیث کے متعلق کہا ہے: ہذا حدیث حسن صحیح: ۲۰۸/۱، باب ماجاء فی الصورة۔

اسی بنا پر سلف صالحین ہی کے زمانہ سے ایک گروہ ایسی تصویر کی حرمت کا قائل رہا ہے جو سایہ دار ہو یعنی مجسمے، بے سایہ تصویریں جیسے کاغذی تصویریں ان کے نزدیک جائز ہیں، یعنی کا بیان ہے ”وقال قوم إنما کره من ذلك ماله ظل ولا ظل له فليس به بأس“ (۱) امام نووی نے بھی ایک جماعت علماء سے ایسی تصویروں کا جو اُزل نقل کیا ہے، (۲) اور اسی بنا پر قاضی عیاض نے صرف سایہ دار تصویر یعنی مجسمہ کی حرمت پر اجماع و اتفاق نقل کیا ہے اور اس سے بھی گڑیا کو مستثنیٰ رکھا ہے ”وقال عیاض وأجمعوا علی منع ماکان له ظل“۔ (۳)

شیخ عبدالرحمن جزیری مالکیہ کا مسلک ان الفاظ میں نقل کرتے ہیں :

ثانیہا : أن تكون مجسدة سواء كانت مأخوذة من مادة تبقى كالخشب والحديد والعجين والسكر أو لا كقشر البطيخ ..... أما إذا لم تكن مجسدة كصورة الحيوان والإنسان التي ترسم على الورق والسياب والحيطان والسقف ففيها خلاف ..... أربعها : أن يكون لها ظل ، فان كانت مجسدة ولكن لا ظل لها بان بنيت في الحائط ولم يظهر منها سوى شيء لا ظل له فإنها لا تحرم .

تصویر کے حرام ہونے کی دوسری شرط یہ ہے کہ وہ مجسم ہو، چاہے وہ باقی رہنے والے مادہ جیسے لکڑی، لوہا، گوندھا ہوا آٹا اور شکر سے بنی ہو یا ناپائدار مادہ مثلاً خر بوزے کے چھلکے سے بنی ہو..... اگر حیوان اور انسان کی صورت کی طرح مجسم تصویر نہ ہو؛ بلکہ کپڑے، کاغذ، دیوار اور چھت پر نقش کیا جاتا ہے اس طرح کی تصویر ہو تو اس میں اختلاف ہے..... تصویر کے حرام ہونے کی چوتھی شرط یہ ہے کہ وہ سایہ دار بھی ہو، اگر وہ مجسمہ کی شکل ہو؛ لیکن سایہ دار نہ ہو مثلاً دیوار میں اس طرح بنائی گئی ہو کہ اس کا سایہ نہ بن پاتا ہو تو وہ حرام نہیں۔

### مشرکانه تصویریں

اسی طرح بعض روایات سے اندازہ ہوتا ہے کہ ممانعت کی اصل وجہ یہ ہے کہ تصویر بتدرج آدمی کو شرک تک پہنچا دیتی ہے، حضور اکرم ﷺ کے سامنے جب بعض ازواج مطہرات رضی اللہ عنہن نے حبش کے گرجاؤں کی خوبصورتی اور تصویروں کا ذکر کیا تو آپ کو ناگواری ہوئی، آپ ﷺ نے ارشاد فرمایا :

(۱) عمدۃ القاری: ۴۰/۱۲۔ (۲) شرح مسلم: ۱۹۹/۲۰۔ (۳) عمدۃ القاری: ۴۰/۱۲۔

أولئك إذا مات فيهم الرجل الصالح بنوا على قبره مسجداً ثم  
صوّروا فيه تلك الصور ، أولئك شرار خلق الله - (۱)  
ان میں سے جب کسی نیک شخص کی موت ہوتی تھی تو اس کی قبر پر مسجد بنا دیتے تھے،  
پھر اس میں تصویریں بنا دیتے تھے، یہ لوگ بدترین مخلوق ہیں۔

اسی بنا پر آپ ﷺ جس چیز میں ”صلیب“ پاتے اسے گھر میں نہیں رہنے دیتے: ”کان لا یتربک فی بیتہ  
شیئاً فیہ صلیب“۔ (۲)

چنانچہ شامی کا بیان ہے :

والظاهر انه يلحق به الصليب وان لم يكن تمثال ذی روح لان فيه  
تشبيها بالنصاری - (۳)  
ظاہر یہ ہے کہ اس کا حکم صلیب کا ہوگا؛ اگرچہ اس میں جاندار کا مجسمہ نہ ہو؛ کیوں کہ  
اس میں نصاریٰ سے مشابہت ہے۔

اس کا تقاضا ہے کہ ذی روح ہوں یا غیر ذی روح، دیوار میں آویزاں ہوں یا نہ ہوں اور بڑی ہوں یا چھوٹی،  
جن تصویروں کی کسی قوم اور طبقہ میں پرستش ہوتی ہو، وہ حرام ہوں گی۔

## بعض اور احکام

یہ حکم تو نمایاں تصاویر سے متعلق ہے، چھوٹی تصویریں جو بے تکلف پہچان میں آتی ہوں، جائز ہیں ”ولو كانت  
صغيرة بحیث لا تبدو للناظر الا بتأمل لا یکره“ (۴) خزائنہ الروایات سے نقل کیا گیا ہے کہ پرندہ کی  
مقدار میں جو تصویر ہو وہ مکروہ ہوگی، اس سے چھوٹی تصویر مکروہ نہ ہوگی ”ان كانت مقدار طیر مکروہ وان  
كانت اصغر فلا“ (۵) سرکٹی تصویریں بھی جائز ہیں، یہی حکم ایسی تصویر کا ہے جس کا کوئی عضو مٹو کر دیا گیا ہو کہ اس  
کے بغیر انسان زندہ نہیں رہ سکتا ”او محوة عضو لا تعیش بدونه“۔ (۶)

(۱) باب بناء المسجد على القبر ، بخاری: ۱۷۹/۱، مسلم عائشہؓ۔

(۲) نسائی ، کتاب اللباس عن عائشہؓ۔

(۳) رد المحتار: ۴۳۵/۱۔

(۴) ہندیہ: ۱۰۷/۱۔

(۵) رد المحتار علی الرد: ۴۳۷/۱۔

(۶) رد المحتار: ۴۳۷/۱۔

خلاصہ یہ ہے کہ :

- ۱- مجسمے جو سایہ دار ہوں ان کی حرمت پر اجماع ہے؛ جیسا کہ قاضی عیاضؒ نے نقل کیا ہے۔
- ۲- غیر ذی روح کی تصویریں جائز ہیں؛ بشرطیکہ کوئی قوم اس کی پرستش نہ کرتی ہو۔
- ۳- چھوٹی تصویریں ذی روح کی بھی جائز ہیں، جیسے روپے اور انگٹھی وغیرہ کی تصویریں؛ البتہ چھوٹی اور بڑی کی تحدید میں اختلاف ہے، بعض حضرات کے نزدیک بڑی وہ ہے جو بے تکلف پہچان میں آجائے اور بعضوں کے نزدیک وہ جو پرندہ سے کم حجم کی ہو۔
- ۴- ذی روح کی بڑی بے سایہ تصویروں کے سلسلہ میں فقہاء کے درمیان اختلاف ہے، سلف صالحین کی ایک جماعت اور خصوصیت سے فقہاء مالکیہ کا ایک طبقہ اس کے جواز کا قائل ہے جب کہ اکثر فقہاء اس کو ناجائز کہتے ہیں۔
- ۵- جو لوگ ذی روح کی تصویروں کو ناجائز قرار دیتے ہیں، ان میں بھی بعض بہر صورت اس کو منع کرتے ہیں؛ لیکن اکثر فقہاء کی رائے ہے کہ یہ ممانعت اس وقت ہے جب کہ اس کو بطریق احترام رکھا جائے، فرش، کپڑے اور تکیہ میں ایسی تصویر ہو تو مضاقت نہیں۔
- ۶- ضرورتاً مثلاً پاسپورٹ، شناختی کارڈ، بس وریلوے پاس، مجرموں کی شناخت کے لئے تصویروں کی حفاظت یا کسی بڑی قومی مصلحت کے تحت تصویر کشی جائز ہوگی کہ دشواریوں کی وجہ سے احکام شرع میں سہولت پیدا ہو جاتی ہے ”المشقة تجلب التیسیر“۔
- ۷- جو تصویریں ناجائز ہیں، ان کا کھینچنا اور کھچوانا دونوں ناجائز ہے اور ایسی تصویر کشی کا پیشہ بھی درست نہیں۔

## ڈیجیٹل تصویریں

آج کل تصویر کی ایک نئی صورت الیکٹرانک تصویروں کی ہے، جو اپنی مکمل صورت میں پہلے سے موجود نہیں ہوتی؛ بلکہ جب بھی تحریک کی جاتی ہے، اس وقت الیکٹرانک ذرات حرکت میں آتے ہیں اور ایک نقش کی صورت اختیار کر لیتے ہیں، ان میں ثبات اور ٹھہراؤ نہیں ہوتا ہے، کیا ایسے نقوش پر تصویر کا اطلاق ہوگا؟ اس سلسلے میں دو نقاط نظر پائے جاتے ہیں: ایک یہ کہ یہ بھی تصویر میں شامل ہے، عام طور پر برصغیر کے علماء کا رجحان اسی طرف ہے، دوسرا نقطہ نظر اس کے برخلاف ہے کہ یہ نقوش تصویر میں شامل نہیں ہیں، اس نقطہ نظر کے حاملین میں مولانا مفتی نظام الدین اعظمیؒ سابق صدر مفتی دارالعلوم دیوبند، مولانا محمد سالم قاسمی مہتمم دارالعلوم وقف دیوبند، مولانا قاضی مجاہد الاسلام قاسمیؒ بانی اسلامک فقہ اکیڈمی انڈیا، مفتی محمد تقی عثمانی مفتی دارالعلوم کراچی اور بہت سے علماء اور عالم عرب



کے بیشتر علماء اور اصحاب نظر شامل ہیں۔

جن حضرات نے ان نقوش کو تصویر مانا ہے، ان کی نظر تصویر کے مقاصد پر ہے کہ جیسے تصویروں کا مقصد صورتوں کی شناخت اور اس کی مثال کا پیش کرنا ہوتا ہے، یہ مقصد ان ڈیجیٹل نقوش سے بھی حاصل ہو جاتا ہے۔ اور جن حضرات نے اسے تصویر نہیں مانا ہے، ان کی نگاہ تصویر کی حقیقت پر ہے کہ تصویر ایسے نقش کو کہتے ہیں، جو ثابت اور پائیدار ہو، یہ نقوش چونکہ ناپائیدار ہیں؛ اس لئے یہ عکس کے مماثل ہیں، جس میں ٹھہراؤ نہیں ہوتا، بہر حال دونوں نقاط نظر کے لئے شرعی بنیادیں موجود ہیں، اس لئے کہا جاسکتا ہے کہ یہ ایک مجتہد فیہ مسئلہ ہے۔

### خلاصہ بحث

ان احکام کی روشنی میں جو سوالات اس کانفرنس کے لئے کئے گئے ہیں، ان کے جوابات اس طرح ہیں :

(الف) چونکہ ڈیجیٹل تصویروں کے سلسلے میں علماء اور ارباب افتاء کے درمیان اختلاف ہے اور ایک حد تک اس کی گنجائش نکلتی ہے؛ اس لئے ایسے پروگراموں کی سی ڈی تیار کی جاسکتی ہے، جس میں بالغ اور قریب البلوغ لڑکیوں کی ایسی تصویریں نہ ہوں، جن میں چہرہ یا دوسرے اعضاء نظر آتے ہوں، اور یہ بھی ضروری ہے کہ انھیں کاغذ یا کپڑے پر نقش نہ کیا جائے؛ کیونکہ جمہور کے نزدیک تصویر کی یہ صورت جائز نہیں۔

(ب) بچوں کے لئے ذی روح کی تصویر بنانا جائز نہیں، مسلمان انتظامیہ کو اپنے اسکولوں میں ضرور اس پر عمل کرنا چاہئے؛ البتہ اگر غیر مسلم انتظامیہ ہو اور وہ مسلمان طلبہ و طالبات کو بھی تصویر بنانے پر مجبور کرتے ہوں، تو دو باتوں کی گنجائش ہے :

۱- اتنی چھوٹی تصویر ہو کہ اگر اسے زمین پر رکھ دیا جائے اور دیکھنے والے کھڑے ہو کر دیکھیں، تو اس کے الگ الگ اعضاء واضح نہ ہو سکیں؛ چنانچہ علامہ علاء الدین <sup>حاصلی</sup> فرماتے ہیں :

أو كانت صغيرة ، لا تتبين تفاصيل أعضائها للناظر قائما وهي على

الارض ذكره الحلبي - (۱)

بعض حضرات نے چھوٹی تصویر کا معیار یہ مقرر کیا ہے کہ وہ پرندے سے چھوٹی ہو :

لكن فى الخزانة : أن كانت الصورة مقدار طير يكره وإن كانت

أصغر فلا - (۲)

۲- مکمل تصویر نہ ہو؛ بلکہ سر یا کوئی ایسا عضو کٹا ہوا ہو کہ اس کے بغیر ذی روح زندہ نہیں رہ سکتا :

أو مقطوعة الرأس أو الوجه ممحوة عضو لا تعيش بدونه - (۳)

نیز فقہاء حنابلہ میں علامہ مرداوی فرماتے ہیں :

لو أزيل من الصورة مالا تبقى معه الحياة معه الحياة ، زالت الكراهة  
على الصحيح من المذهب ، نص عليه ، وقيل : الكراهة باقية . (۱)  
اگر تصویر سے ایسے حصہ کو نکال دیا جائے، جس کے بغیر زندگی باقی نہیں رہ سکتی تو مذہب  
کے قول صحیح کے مطابق کراہت ختم ہو جائے گی، امام احمد نے اس کی تصریح کی ہے  
اور ایک قول ہے کہ کراہت باقی رہے گی۔

لیکن یہ حکم بہر حال آخری درجہ کی مجبوری میں ہے، ورنہ صحیح یہی ہے کہ ذی روح کی تصویر بنانے سے بچوں کو

باز رکھا جائے۔

(ج) جب عام تصویروں ہی کی حرمت ہے، تو مستورا اعضاء کی حرمت تو بدرجہ اولیٰ ہوگی؛ کیوں کہ اس  
میں بے حیائی کا پہلو بھی ہے؛ البتہ میڈیکل تعلیم کے لئے ایسی تصویروں کے ذریعہ سمجھانے یا تصویر بنانے کی  
ضرورت پیش آئے، تو استثنائی طور پر اس کی اجازت ہو سکتی ہے؛ کیوں کہ یہ ایک ضرورت ہے، جیسا کہ فقہاء نے  
علاج کے لئے مستورا اعضاء کو بھی دیکھنے کی اجازت دی ہے، چنانچہ علاء الدین حسکفی فرماتے ہیں :

قال فى الجوهره : إذا كان المرض سائرا بدنها غير الفرج يجوز  
النظر إليه عند الدواء ؛ لأنه موضع ضرورة وإن كان فى موضع الفرج ،  
فينبغى أن يعلم إمراة تداويها ، فإن لم توجد وخافوا عليها أن تهلك  
أو يصيبها وجع لا تحتمله يستر منها كل شئ إلا موضع العلة ، ثم  
يداويها الرجل ويغض بصره ما استطاع إلا عن موضع الجرح - (۲)  
جوہرہ میں ہے کہ جب شرمگاہ کے علاوہ عورت کے بدن کے کسی حصہ میں بیماری ہو تو  
علاج کے وقت اس کا دیکھنا جائز ہے؛ اس لئے کہ یہ ضرورت کا موقع ہے اور اگر شرمگاہ  
میں بیماری ہو تو مناسب ہے کہ کسی عورت کو علاج کا طریقہ سکھائے، پس اگر کوئی عورت  
نہ ملے اور مریضہ کے ہلاک ہو جانے یا ناقابل برداشت تکلیف میں مبتلا ہو جانے کا  
اندیشہ ہو، تو بیماری کی جگہ کے سوا پورے بدن کو چھپالے، تب مرد معالج اس کا علاج  
کرے اور زخم کی جگہ کے علاوہ ممکن حد تک نگاہ کو پست رکھنے کی کوشش کرے۔

(۱) الإناصاف مع المقنع والشرح الكبير: ۳/۲۵۷۔

(۲) رد المحتار: ۹/۴۵۱-۴۵۲۔

اسی طرح علامہ دردمالکی فرماتے ہیں :

ويجب ستر العورة عمن يحرم النظر اليها من غير الزوجة والأمة إلا  
للضرورة ، فلا يحرم بل قد يجب ، وإذا كشف للضرورة فبقدرها ،  
كالطبيب يقرر له الثوب على قدر موضع العلة في نحو الفرج ، إن  
تعين النظر وإلا فيكتفى بوصف النساء إذا نظر هن للفرج اخف من  
الرجل - (۱)

جس کی طرف دیکھنا حرام ہو، باندی اور بیوی کے علاوہ، تو اس کے حصہ ستر کو چھپانا  
واجب ہے، سوائے اس کے کہ کوئی ضرورت ہو، ضرورت ہو تو ستر کھولنا حرام نہیں ہوگا؛  
بلکہ ایسا کرنا واجب ہوگا، اور جب ضرورتاً حصہ ستر کھولے، تو بقدر ضرورت ہی کھولے،  
جیسے طبیب شرمگاہ وغیرہ بیماری کی جگہ کی حد تک ہی کپڑا ہٹائے، ورنہ وہ عورت کے  
واسطے سے استفسار حال پر ہی اکتفا کرے؛ اس لئے کہ عورتوں کا کسی عورت کی شرمگاہ  
کو دیکھنا مرد کے دیکھنے کے مقابلے میں کمتر ہے۔

فقہ شافعی کی معروف کتاب ”مغنی المحتاج“ میں ہے :

..... وأما عند الحاجة فالنظر والمس مباحان لفصد وحجامة علاج  
ولو في الفرج للحاجة الملجئة إلى ذلك ، لأن في التحريم حينئذ  
حرجاً ، فللسر جل مداواة المرأة وعكسه ، وليكن ذلك بحضوره  
محرم أو زوج أو امرأة ثقة - (۲)

..... اور بہر حال حاجت کے وقت، تو دیکھنا اور چھونا جائز ہے، فاسد خون نکالنے، بچھنا  
لگانے اور علاج کے لئے، اگرچہ کسی ضرورت کی بنا پر شرمگاہ کو دیکھنا پڑے؛ اس لئے  
کہ اس وقت اس کو حرام قرار دینے میں حرج ہے، پس (ان حالات میں) مرد کے  
لئے عورت کا علاج کرنا اور عورت کے لئے مرد کا علاج کرنا درست ہوگا؛ البتہ ایسا محرم  
یا شوہر یا کسی معتبر عورت کی موجودگی میں ہونا چاہئے۔

بوقت ضرورت ازراہ علاج مستورا اعضاء کو دیکھنے کی دلیل وہ روایت ہو سکتی ہے، جس میں حضرت علیؓ

نے حضرت حاطب بن بلتعہ کی باندی سے کہا تھا :

لنخرجن الكتاب أو لنلقين الثياب - (۱)

تم خط نکالو، ورنہ ہم تمہارے کپڑے اتار دیں گے۔

پس جیسے علاج کے لئے مستورا اعضاء کو دیکھنے کی اجازت ہے، اسی طرح علاج کی تعلیم بھی اسی قدر ضروری ہے اور اس مقصد کے لئے مستورا اعضاء کی تصویر کا بنانا یا دیکھنا جو عین عضو کے دیکھنے سے بہر حال کمتر ہے، کو بھی جائز ہونا چاہئے، اس کے علاوہ کسی اور صورت میں مستورا اعضاء کی تصویر دیکھنا یا اس کا بنانا جائز نہیں۔

